

STQARRIJA MINISTERJALI

MILL-PRIM MINISTRU DWAR IX-XOGHOL LI SAR WAQT IL-KUNSILL EWROPEW LI NŻAMM FL-14 U L-15 TA' MARZU 2013

Sur President,

Bħal ma kienet il-prassi matul l-aħħar legislatura mill-Prim Ministru ta' qabli, se nkun qed naghmel Stqarrija f' din il-Kamra wara kull Kunsill Ewropew li nattendi bħala Prim Ministru, kif ukoll wara laqgħat ohra multilaterali ta' rilevanza partikolari.

Din hija l-ewwel okkazjoni, wara s-seduti li matulhom iddiskutejna l-budget għal din is-sena, fejn nista nirrapporta dwar ix-xogħol li sar waqt il-Kunsill Ewropew li nżamm fl-14 u 15 ta' Marzu 2013.

L-għan ewlieni ta' din il-laqgħa kien li jiddiskuti l-implimentazzjoni tas-Semestru Ewropew ta' din is-sena u jipprovi gwiċċ lill-pajjiżi membri fil-preparazzjoni tal-programmi nazzjonali tar-riforma kif ukoll tal-Programmi ta' Stabbilta' jew Konvergenza għas-sena 2013.

Id-diskussjoni prinċipali kienet dwar it-triq ekonomika u fiskali li trid taqbad l-Unjoni Ewropea. Hafna kienu qed jistaqsu fejn tinsab f'Malta fit-taqtiġha bejn il-blokk li jrid l-awsterita' u l-blokk li jrid miżuri għat-tkabbir ekonomiku.

Il-konkluzjonijiet juru li pajjiżna bħal kwazi t-totalita' tal-Istati Membri ohra, huma fuq in-naħa tas-sens komun. Fejn it-tkabbir u l-konsolidament fiskali ma jeskludux lil xulxin, imma jmorru flimkien biex l-Ewropa toħroġ mit-taqlib ekonomiku li għaddiet minnu fl-aħħar snin.

Dak li tkellimna dwaru fuq il-livell ekonomiku fl-Ewropa jirrifletti l-mandat li ngħata dan il-Gvern. Ikompli wkoll jibni fuq it-tajjeb li sar mill-Gvern preċedenti biex pajjiżna jzomm l-istabbilta' ekonomika li kellu sal-lum.

Il-messaġġ li qed nibqgħu ngħaddu b'mod konsistenti huwa li l-ekonomija ta' pajjiżna hija b'saħħtitha u tista' tissaħħah iktar permezz ta' iktar xogħol ta' kwalita' u iktar nies jaħdmu, inkluż żgħażaġh u nisa. Dan iwassal għal tishih ta' setturi ekonomiċi li l-Unjoni Ewropea għadha sal-għurnata tal-lum issostni fuqhom, jiġifieri parteċipazzjoni ikbar fid-dinja tax-xogħol u tishih tal-pensjonijiet.

Fil-ftuħ tal-Kunsill Ewropew il-President Barroso ta preżentazzjoni dwar 'Tkabbir, kompetittivita u xogħol: Prijoritajiet għas-Semestru Ewropew 2013'.

Mil-lat pozittiv, wiehed jista' jgħid li matul is-sena li għaddiet l-Unjoni Ewropea irnexxielha turi li l-Ewro huwa proġett haj li l-Istati Membri lesti li jiddefenduh. Saru riformi f' għadd ta' pajjiżi fl-Ewropa. Uħud taw il-frott meħtieġ, ohrajn le. Il-figuri li ngħataw mil-lat ta' tkabbir ekonomiku fl-Unjoni Ewropea kienu diżappuntanti. Aghar minn hekk, il-qgħad fl-Ewropa tiela għal livelli inaccettabbli.

Il-President Barroso qal li b'hekk dan il-Kunsill Ewropew kellu jiffoka fuq żewġ temi b'mod partikolari.

- i. Il-kompetittività li hija kruċjali biex iddur ir-rota ekonomika u naraw zieda fit-tkabbir.
- ii. Il-kwistjoni tal-qagħad, b'enfasi partikolari fuq il-qagħad fost iż-żgħażaġh.

Il-kwistjoni tal-qagħad fost iż-żgħażaġh hija waħda li nemmu li għandha tiġi indirizzata anke f'pajjiżna, minkejja li s-sitwazzjoni mhijiex fil-livelli ta' pajjiżi oħra. Nemmen iżda li jekk niffukaw fuq din l-isfida pajjiżna jkollu opportunita' jikber iktar.

B'hekk ilqajt bi pjaċir l-enfasi li saret fuq waħda mill-issues ċentrali fil-politika l-għdida ta' dan il-Gvern dwar il-Garanzija għaż-Żgħażaġh kif kien maqbul fil-Kunsill tat-28 ta' Frar ta' din is-sena. L-edukazzjoni u t-taħriġ huma ċentrali fil-ġlieda kontra l-qagħad fost iż-żgħażaġh biex jinkisbu iktar ħiliet u jgħaqqdu iktar mad-dinja tax-xoġhol. Il-Kummissjoni Ewropea ressqet il-proposti tagħha fl-isfond tan-negozjati li qed isir dwar ir-regolament dwar il-Fond Soċjali Ewropew biex l-inizjattiva Garanzija għaż-Żgħażaġh tibda taħdem b'mod effettiv sal-1 ta' Jannar 2014.

Fl-istess waqt għandha titkompla l-hidma biex tiżdied il-partecipazzjoni tan-nisa fis-suq tax-xoġhol, jitnaqqas il-qgħad fit-tul u naraw li iktar persuni akbar fl-eta' jibqgħu fl-impjieg jew jergħu jibdedw jaħdmu.

Ilqajt b'sodisfazzjon ukoll punt ieħor li dan il-Gvern iqisu importanti ħafna għall-għanijiet ekonomiċi ta' pajjiżna u tal-Unjoni Ewropea. Id-diskussjoni dwar it-tnaqqis tal-burokrazija u regolamentazzjoni żejda hija fuq l-istess linja ta' ħsieb li biha ġie elett dan il-Gvern. It-tnaqqis tal-piż tar-regolamentazzjoni iwassal għal kompetittività aħjar. Dan kien diskuss anke b'mod partikolari fil-konfront ta' regolamentazzjoni għan-negozji ż-żgħar. Kien hemm qbil li jkollna simplifikazzjoni tar-regolamentazzjoni fuq bażi ta' Unjoni Ewropea imma anke fuq bażi nazzjonali.

Dan jimxi id f'id mal-ħsieb ta' dan il-Gvern li jagħti importanza ta' Segretarjat Parlamentari li jiehu ħsieb is-Simplifikazzjoni tal-Proċessi Amministrattivi u jinħatar Kummissarju għas-Simplifikazzjoni Amministrattiva u t-Tnaqqis tal-Burokrazija.

Il-Kunsill Ewropew heġġeġ lill-Kummissjoni tuża l-programm Ewropew 'REFIT' biex tidentifika u tipproponi l-irtirar ta' regolamenti li mgħadhomx utli u biex tkompli l-konsolidazzjoni tal-legislazzjoni ezistenti bhala parti mill-hidma għas-simplifikazzjoni amministrattiva fuq livell Ewropew.

Diskussjoni importanti oħra li kellna kienet dwar it-tiżiħ tal-Unjoni Ekonomika u Monetarja, partikolarment biex l-Unjoni Ewropea ddaħħal salvagwardji aktar serji fuq il-banek. Dan il-Kunsill Ewropew fakkar l-importanza li jinkiser iċ-ċirku vizzjuż bejn il-banek u l-istati. Fl-ewwel semestru tal-2013 għandu jinltaħaq qbil dwar l-assi legati, sabiex jiġi stabbilit mekkaniżmu superviżorju uniku effettiv. Qabel Ġunju tal-2013 irid jintlaħaq ukoll qbil dwar id-direttiva dwar l-Irkupru u r-Riżoluzzjoni tal-Banek u d-direttiva dwar Skemi ta' Garanzija tad-Depoziti biex (u qed nikkwota mill-konklużjonijiet ta' dan is-summit) "jiġi żgurat bilanċ ġust bejn il-pajjiżi ta' oriġini u dawk ospitanti.

Forsi ta' min wiehed jirimarka hawnhekk, li l-izviluppi ewlenin dwar il-krizi Ciprijotta bdew isehhu litteralment l-għada li spicca s-summit li qed nirraporta dwaru. Għalhekk, ma kienx hemm diskussjoni diretta f' dan ir-rigward.

Madankollu, inhossni li nkun qed nonqos jekk ma nenfasizzax dak li issa hareg bl-aktar mod car minn rapport tal-Kummissjoni Ewropea stess, jgifieri li l-qagħda tas-servizzi finanzjarji, b' mod partikolari l-banek, f' pajjizna hija wahda b' sahhitha.

Fl-ahhar tad-diskussjoni fil-Kunsill kien hemm qbil dwar l-addozzjoni tal-Konklużjonijiet tal-Kunsill Ewropew u r-regoli ta' proċedura għas-Summits Ewropej.

Il-Kunsill Ewropew kompli bi preżentazzjoni mir-Renju Unit dwar il-laqgħa s-Summit tal-G8 li se ssir fis-17 u 18 ta' Ġunju ta' din is-sena. Il-Kunsill gie nfurmat li l-G8 se jkun qed jiddiskuti s-sitwazzjoni ekonomika dinjija, tkabbir u xogħol. Fost l-oħrajn se jigu diskussi ukoll kwistjonijiet relatati mat-terroriżmu.

Wara dan gew diskussi r-relazzjonijiet politiċi u strategiċi tal-Unjoni Ewropea mar-Russja.

Fuq talba tar-Renju Unit u Franza, inghata overview tal-kwistjoni tal-embargo tal-armi fuq is-Sirja.

Summit taz-Zona Ewro

Matul dan il-Kunsill Ewropew, bejn sessjoni tal-Kunsill u oħra, sar ukoll Summit għall-pajjizi membri fiż-żona Ewro. Dan sar biex jittiehed kont tas-sitwazzjoni ekonomika fiż-żona Ewro. Saret preżentazzjoni mill-President tal-Bank Ċentrali Ewropew, Mario Draghi li tkellem dwar il-produttività fiż-żona Ewro.

Wiehed irid jghid li hemm bzonn ta' koerenza akbar fil-prioritajiet li jigu decizi mill-Unjoni Ewropea. Dan il-bzonn qed jinhass hafna aktar f' dawn l-ahhar zminijiet.

Laqgħat ta' korteżija

Peress li din kienet l-ewwel żjara tiegħi bhala Prim Ministru waqt Summit Ewropew iltaqjt mal-Presidenti rispettivi tat-tliet istituzzjonijiet Ewropej, Martin Schulz President tal-Parlament Ewropew, Jose Manuel Barroso President tal-Kummissjoni Ewropea u mal-President tal-Kunsill Ewropew Herman Van Rompuy.

15 ta' April 2013